



**ព្រះរាជាណាចក្រកម្ពុជា**

**ជាតិ សាសនា ព្រះមហាក្សត្រ**

**រាជរដ្ឋាភិបាលកម្ពុជា**

**លេខ: ១០៥ . អនក្រ.បក**

**អនុក្រឹត្យ  
ស្តីពី**

**ការបង្កើតនាយកដ្ឋានកិច្ចការអាស៊ាន ចំណុះអគ្គនាយកដ្ឋាន  
នយោបាយ និងកិច្ចការបរទេស ក្រសួងការពារជាតិ**

**រាជរដ្ឋាភិបាល**


- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តិទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៧ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងការពារជាតិ
- បានឃើញអនុក្រឹត្យលេខ ៣១ អនក្រ.បក ចុះថ្ងៃទី២៨ ខែកក្កដា ឆ្នាំ២០០៤ ស្តីពីការកែសម្រួលរចនាសម្ព័ន្ធ និងប្តូរឈ្មោះខុទ្ទកាល័យក្រសួងការពារជាតិ មកជាអគ្គលេខាធិការដ្ឋានក្រសួងការពារជាតិ
- បានឃើញអនុក្រឹត្យលេខ ១៥៩ អនក្រ.បក ចុះថ្ងៃទី១៤ ខែតុលា ឆ្នាំ២០០៨ ស្តីពីការបង្កើតអគ្គនាយកដ្ឋាននយោបាយ និងកិច្ចការបរទេស
- យោងតាមសំណើ របស់រដ្ឋមន្ត្រីក្រសួងការពារជាតិ

**សម្រេច**

**ជំពូកទី ១**

**បទប្បញ្ញត្តិទូទៅ**

**មាត្រា ១ :** ត្រូវបានបង្កើតនាយកដ្ឋានកិច្ចការអាស៊ាន ចំណុះអគ្គនាយកដ្ឋាននយោបាយ និងកិច្ចការបរទេស ក្រសួងការពារជាតិ។



**ជំពូកទី ២**

**តួនាទី ភារកិច្ច និងបទបញ្ជាសម្ព័ន្ធ**

**មាត្រា ២ :** នាយកដ្ឋានកិច្ចការអាស៊ាន នៃអគ្គនាយកដ្ឋាននយោបាយ និងកិច្ចការបរទេស ក្រសួងការពារជាតិមានតួនាទី និងភារកិច្ចដូចតទៅ :

- ជាស្ថាប័នទទួលបន្ទុកគ្រប់គ្រង និងសម្របសម្រួលការងារអាស៊ានផ្នែកយោធា របស់កងយោធពលខេមរភូមិន្ទ
- គ្រប់គ្រងការងារអាស៊ាន ការងារវេទិកាតំបន់អាស៊ាន និងការងារដទៃទៀតដែលពាក់ព័ន្ធកិច្ចការអាស៊ានផ្នែកយោធា
- សិក្សា ស្រាវជ្រាវ ធ្វើបច្ចុប្បន្នភាព និងផ្តល់យោបល់លើរាល់ឯកសារច្បាប់ ឯកសារគោលគំនិត គោលការណ៍ បទដ្ឋានគតិយុត្តិ ឬបទប្បញ្ញត្តិទាំងឡាយដែលពាក់ព័ន្ធកិច្ចការអាស៊ានផ្នែកយោធា
- រៀបចំឯកសារយុទ្ធសាស្ត្រ ឯកសារគោលគំនិត និងឯកសារផ្សេងៗទៀត សម្រាប់កិច្ចប្រជុំ
- ត្រួតពិនិត្យ ឬផ្តល់ជំនួយផ្នែកបច្ចេកទេស សម្រាប់ការរៀបចំឯកសារទាំងឡាយ
- សម្របសម្រួលដល់ការចូលរួមប្រជុំ និងការទទួលធ្វើជាម្ចាស់ផ្ទះនៃកិច្ចប្រជុំ
- សម្របសម្រួលវិធានការនៃការបណ្តុះបណ្តាលធនធានមនុស្ស
- ធ្វើជាមជ្ឈមណ្ឌលសម្រាប់ទំនាក់ទំនងរាល់កិច្ចការអាស៊ានផ្នែកយោធា ជាមួយបណ្តាក្រសួង ស្ថាប័នជាតិ ជាពិសេសជាមួយក្រសួងការបរទេស និងសហប្រតិបត្តិការអន្តរជាតិ ព្រមទាំងស្ថាប័នអន្តរជាតិនានា ដែលពាក់ព័ន្ធ
- រៀបចំផែនការប្រចាំឆ្នាំ សម្រាប់ការងារអាស៊ានផ្នែកយោធា
- បូកសរុបលទ្ធផលការងារអាស៊ានផ្នែកយោធាតាមព្រឹត្តិការណ៍នីមួយៗ ប្រចាំខែ ត្រីមាស ឆមាស និងប្រចាំឆ្នាំ
- ទទួលអនុវត្តភារកិច្ចផ្សេងៗទៀត ដែលក្រសួងការពារជាតិប្រគល់ជូន។

**មាត្រា ៣ :** នាយកដ្ឋានកិច្ចការអាស៊ាន នៃអគ្គនាយកដ្ឋាននយោបាយ និងកិច្ចការបរទេស ក្រសួងការពារជាតិ មានការិយាល័យចំណុះដូចតទៅ :

- លេខាធិការដ្ឋាន
- ការិយាល័យកិច្ចការអាស៊ាន
- ការិយាល័យកិច្ចការវេទិកាតំបន់អាស៊ាន
- ការិយាល័យច្បាប់ និងគ្រប់គ្រងគោលនយោបាយអាស៊ាន
- ការិយាល័យបណ្តុះបណ្តាលធនធានមនុស្ស

អង្គការលេខរបស់នាយកដ្ឋានកិច្ចការអាស៊ាន នៃអគ្គនាយកដ្ឋាននយោបាយ និងកិច្ចការបរទេសក្រសួងការពារជាតិ ជាឧបសម្ព័ន្ធនៃអនុក្រឹត្យនេះ។


ការរៀបចំរចនាសម្ព័ន្ធ និងគូនាទីភារកិច្ចការិយាល័យនីមួយៗ របស់នាយកដ្ឋានកិច្ចការ  
អាស៊ាន នៃអគ្គនាយកដ្ឋាននយោបាយ និងកិច្ចការបរទេសក្រសួងការពារជាតិ ត្រូវកំណត់  
ដោយប្រកាសរបស់រដ្ឋមន្ត្រីក្រសួងការពារជាតិ។

**ជំពូកទី ៣**  
**អវសានប្បញ្ញត្តិ**

**មាត្រា ៤ :** បទប្បញ្ញត្តិទាំងឡាយណា ដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

**មាត្រា ៥ :** រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងការពារជាតិ រដ្ឋមន្ត្រីក្រសួងសេដ្ឋ-  
កិច្ច និងហិរញ្ញវត្ថុ រដ្ឋមន្ត្រី រដ្ឋលេខាធិការ ក្រសួង ស្ថាប័នពាក់ព័ន្ធ ត្រូវអនុវត្តអនុក្រឹត្យនេះ  
ចាប់ពីថ្ងៃចុះហត្ថលេខាតទៅ។

រាជធានីភ្នំពេញ ថ្ងៃទី ១២ ខែ មិថុនា ២០១១



**សម្តេចអគ្គមហាសេនាបតីតេជោ ហ៊ុន សែន**

បានយកសេចក្តីជម្រាបជូន

សម្តេចអគ្គមហាសេនាបតីតេជោ **ហ៊ុន សែន**

នាយករដ្ឋមន្ត្រីនៃព្រះរាជាណាចក្រកម្ពុជា

**ឧបនាយករដ្ឋមន្ត្រី រដ្ឋមន្ត្រីក្រសួងការពារជាតិ**

**នាយឧត្តសេនីយ៍ ឡៅ បាញ់**

**កន្លែងទទួល**

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឯកឧត្តម លោកជំទាវឧបនាយករដ្ឋមន្ត្រី  
ជូចមាត្រា ៥
- រាជកិច្ច
- ឯកសារ-កាលប្បវត្តិ

ឧបសម្ព័ន្ធនៃអនុក្រឹត្យលេខ ១០៩ អនក្រ.បក ចុះថ្ងៃទី ០២ ខែ មិថុនា ឆ្នាំ២០១១  
 ស្តីពីការបង្កើតនាយកដ្ឋានកិច្ចការអាស៊ាន ចំណុះអគ្គនាយកដ្ឋាននយោបាយ និងកិច្ចការបរទេស  
 អន្តរការណ៍របស់នាយកដ្ឋានកិច្ចការអាស៊ាន ចំណុះអគ្គនាយកដ្ឋាននយោបាយ និងកិច្ចការបរទេស

